

ቃል ሃገራዊ ኮንፈረንስን ሰራሕተኞቻት ኤርትራ

ብኢጋጣሚ ኣህጉራዊ መዓልቲ ሰራሕተኞቻት - 2017

ናይ ሎም-ዘመን ባሕቲ ግንቦት - ኣህጉራዊ መዓልቲ ሰራሕተኞቻት፡ ኣብ ኤርትራ፡ ብደረጃ ሃገር ንመበል 25፡ ብደረጃ ዓለም ድማ ንመበል 127 ግዜ ኣብ እትበዓለሉ ዘላ እዋን፡ ሃገራዊ ኮንፈረንስን ሰራሕተኞቻት ኤርትራ (ሃኮሰኤ)፡ ንመላእ ህዝቢ ኤርትራን ሓይልታት ምክልኻሉን ብሓፈሻ፡ ንሰራሕተኞቻት ድማ ብፍላይ፡ እንቋዕ ናብ'ዛ መዓልቲ መሰል፡ ኣፍራይነትን ምስኡ ዝኸይድ ክብሪን ዝኸነት ረዛን ዕለት ኣብቅዓና ይብል።

ባሕቲ ግንቦት፡ ዓለም-ለኻዊት ዕለት'ያ። እዚ ዘርእየና እንተ ሃልዩ ድማ፡ ሰብ፡ ሕብሩ፡ ዓሌቱ፡ ጾታኡ፡ ቋንቋኡን መበቁሉን ብዘየገድስ፡ ድሌታቱን ክነብሮ ዝህቅን ህይወትን ፍልልይ ከም ዘይብሉ'ዩ። ሰራሕተኞቻት መበል 19 ክፍለ-ዘመንን ቅድሚኡን፡ ነቲ ነገራውነት ልዕሊ ሰብኣውነት ሰሪዑ ሕብረተ-ሰባት ዝሃመሹ፡ ሕሱም ኣተሓሕዞ ሰራሕተኞቻት ብመንጽር ግዜን ክብደት ዕዮን ልማዱ ዝገበረ፡ ኪኖኡ ብምኻድ ድማ መጉዳእትን ሞትን ሓያሎ ሰራሕተኞቻት ዘስዓበ ኢንዱስትሪያዊ ሰውራ፡ መኸተምታ ክገብሩሉ ህይወቶም በጅዮምሉ እዮም። ኣህጉራዊ መዓልቲ ሰራሕተኞቻት እምበኣር፡ መቐጸልታ ቃልሲ ኣንጻር ናይ'ቲ ብዝተፈላለየ መልክዓቱ ብፍላጥን ብዘይፍላጥን ዝቐጽል ዘሎ ዘይፍትሓዊ ኣተሓሕዞ ሰራሕተኞቻት'ዩ።

ኣህጉራዊ መዓልቲ ሰራሕተኞቻት ብዘይካ'ዚ፡ ሰራሕተኞቻት ብደረጃ ዓለም፡ ምሕዝነቶም ዝገልጹላን ደቂ-ሰብ ንሓድሕዶም ዝተሓሳሰሩ ምዃናምን ክተሓጋዝኩ ከም ዝግብኡምን እተዘኻኸር ታሪኻዊ ኣገዳስነት ዘለዎ ዕለት'ያ። ብዘይካ'ዚ፡ ማሕበራውን ቍጠባውን ዕብየት ሰራሕተኞቻት ብሓባራዊ ኣረኣእያ ክምለስ ዘለዎ መሰረታዊ ሕቶ ምዃኑን፡ ጽልዎኡ ኣብ ሰላምን ርግኣትን ዓለም ወሳኒ ምዃኑን እተዘኻኸር ዕለት'ያ። ነዚ ንምጭባጥ ግና ኪኖ ዓመታዊ ዝኸርን ጭርሖታትን ኬድካ ምዕያይ ከም ዘድሊ ሃኮሰኤ ይኣምን።

ምስ ግሎባውነት ተሓሳሲሩ ዝሰዓበ፡ ኣብዚ እዋን'ዚ ኣተሓሳሳቢ ተርእዮ ኮይኑ ዘሎ - ጉዳይ ስደተኞቻት ሰራሕተኞቻት'ዩ፤ ብፍላይ'ኳ ኣብ ልዕሊ ዘይሕጋውያን ስደተኞቻት ዘሎ ዘይምዕሩይን ኢ-ሰብኣውን ዝኸነ ኣተሓሕዞ ሰራሕተኞቻት! ኣብዚ እዋን'ዚ ልዕሊ 240 ሚልዮን ዝኸኑ ዜጋታት ዝተፈላለዩ ሃገራት፡ ካብ ሃገሮም ወጺኦም ይነብሩ ኣለዉ። መብዛሕትኦም ብፍላይ'ኳ ደቂ-ኣንስትዮ፡ ሞያን ፍልጠትን ዘይዓጠቑ ምስ ምዃናም፡ ገና ግዳይ ምዝመዛን ጭቁናን ይኸኑ ኣለዉ።

ሃኮሰኤ፡ ምስ ኣህጉራውያንን ዘባውያንን ሞያዊ ማሕበራት ዝገብሮ ዝምድናታት፡ ሓባራዊ ኣረኣእያን ውህደትን ማሕበር ሰራሕተኛታት ብምፍጣር፡ ተመኰሮታት ብምልውዋጥ ንሰላምን ምዕባለን ዘባናን ኣህጉርናን ድማ ወሳኒ ብምዃኑ፡ ኣብ ሓባራዊ ምትሕግጋዝ ዝተመርኩሰ ምትሕዝነት ከም ቀደሙ ክደፍኣሉ ምትሕሳብ መርኣያ እምነቱን ቃልሱን'ዩ።

ኣህጉራዊ መዓልቲ ሰራሕተኛታት፡ ሃኮሰኤ 7ይ ጉባኤኡ ኣቃኒዑ ክበጽሖ ንዝደሊ ዕላማ ንምትግባር ውሳኔታትን ለበዋታትን ኣብ ዘሕለፈሉ እዋን ይዝከር ምህላወ፡ ሓላፍነት ዘሰክም ጽምብል'ዩ። ኤርትራውያን ሰራሕተኛታት ምስ ኩሉ'ቲ ብሃገር ደረጃ ዘጋጠመና ብበይኑ መልክዓት ዝመጽኦ ብድሆታት ከይተሰናኸሉ፡ ካብኣም ዝድለ ዘበለ ዘበርከቱ ምዃኖም ምዝካር የድሊ። እዚ ከምዚ ዝኣመሰለ እናኸትዝከር ዘሓብን ናይ ተሳታፍነትን ዕዮን ታሪኽ ክሳብ ብኣፍራይነት ደረጃ በሪኽናን ርህዮናን እንብለሉ እዋን ክቕጽል ምዃኑ ዘማትእ ኣይከኣን። ብዘይ ኣፍራይነት ምዕሩይ ዝኸኣ ተኻፋልነት ጸጋ ክህሉ ኣይክእልን'ዩ። ምኽንያቱ፡ ንዝሕፈሰ ፍረ ጻዕሪ'ዩ ክቕድሞ ዘለዎ።

ሃኮሰኤ፡ ቴማ 7ይ ጉባኤኡን ኣህጉራዊ መዓልቲ ሰራሕተኛታትን፡ “ሓያል ውዳባ፡ ንኣድማዒ ማሕበር” ኢሉ ምጽዋዑ፡ ንውዳባ ቀዳምነት ሂቡ ክሰርሓሉ ስለ ዝወጠነ'ዩ። ሰራሕተኛታት ብውዳብ መልክዕ ነቲ ክንበጽሖ እንደሊ ሕልሚ፡ ሓደ ስእሊ ብምሓዝ ክኸድዎ ምእንቲ ድማ፡ ሞያኦም ዘዕቢ ናይ ትምህርትን ስልጠናን ባይታ ንምጥጣሕ ነቲ ጉዕዞ ኣብ ምጅማሩ ይርከብ።

ሃኮሰኤ፡ ብዘይካ'ዚ፡ ንቕሓት ኣባላት ንምሕያልን ተሳትፎ ሰራሕተኛታት ኣብ ልምዓት ሃገር ምእንቲ ክዓዝዝን፡ ኣብ ኣባላቱ ብዛዕባ ምውዳብ፡ ኣፍራይነት፡ ማሕበረ-ቍጠባዊ ጉዳያት፡ ድሕነትን ጥዕናን ኣብ ቦታ ሰራሕ፡ ሕጊ ዕዮን ሓባር ውዕልን... ወዘተ ዝምልከት ብዝለዓለ ጎስጓስ ከካይድ መዲቡ ኣሎ።

ዕድመ ንባሕቲ ግንቦት ኣህጉራዊ መዓልቲ ሰራሕተኛታት!

1 ግንቦት ኣህጉራዊ መዓልቲ ሰራሕተኛታት - 2017